



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 01-06-2025

സമയം 06.45 AM

പ്രധാന വാർത്തകൾ

- ഫിറ്റ് ഇന്ത്യ-സൺഡേയ്സ് ഓൺ സൈക്കിൾ സംരംഭത്തിന്റെ 25-ാമത് പതിപ്പ് ഇന്ന് രാജ്യമെമ്പാടും പ്രത്യേക തിരംഗ നാലിയായി ആഘോഷിക്കും.
- നിലമ്പൂർ ഉപതെരഞ്ഞെടുപ്പ് പ്രചാരണ പ്രവർത്തനങ്ങൾ സജീവമാക്കി മുന്നണികൾ.
- സംസ്ഥാനത്ത് മധ്യവേനലവധിക്ക് ശേഷം സ്കൂളുകൾ നാളെ തുറക്കും.
- അടുത്ത നാല് ദിവസം സംസ്ഥാനത്തെ വടക്കൻ ജില്ലകളിൽ ശക്തമായ മഴയ്ക്കും തെക്കൻ ജില്ലകളിൽ വ്യാപക മഴയ്ക്കും സാധ്യതയെന്ന് കേന്ദ്ര കാലാവസ്ഥാ വകുപ്പ്.
- IPL ക്രിക്കറ്റ് രണ്ടാം ക്വാളിഫയറിൽ ഇന്ന് പഞ്ചാബ് കിങ്ങ്സ്, മുംബൈ ഇന്ത്യൻസിനെ നേരിടും.

വാർത്തകൾ വിശദമായി

ഫിറ്റ് ഇന്ത്യ-സൺഡേയ്സ് ഓൺ സൈക്കിൾ സംരംഭത്തിന്റെ 25-ാമത് പതിപ്പ് ഇന്ന് രാജ്യമെമ്പാടും പ്രത്യേക തിരംഗ നാലിയായി ആഘോഷിക്കും. കേന്ദ്ര മന്ത്രി ഡോ. മൻസുഖ് മാണ്ടവ്യ ഡൽഹിയിൽ പരിപാടിക്ക് നേതൃത്വം നൽകും. ഒളിമ്പിക് മെഡൽ ജേതാവ് യോഗേശ്വർ ദത്ത്, അന്താരാഷ്ട്ര ഗുസ്തി താരം സരിതാ മോർ, ബോളിവുഡ് നടി ഷർവാരി, മുൻ ക്രിക്കറ്റ് താരവും സെലക്ടറുമായ സാബ കരീം എന്നിവരുൾപ്പെടെ കായിക, വിനോദ മേഖലയിലെ പ്രമുഖർ പരിപാടിയിൽ പങ്കെടുക്കും.

ജൂൺ മുന്ന് ലോക സൈക്കിൾ ദിനമായി ആചരിക്കുന്നതിനാൽ, ഈ പരിപാടി ശാരീരിക ക്ഷമതയിൽ സൈക്ലിംഗിന്റെ പങ്കിനെക്കുറിച്ച് സന്ദേശം ശക്തിപ്പെടുത്തുമെന്നും രാജ്യത്തിന്റെ സായുധ സേനയ്ക്ക് കൂട്ടായ ആദരമാകുമെന്നും കേന്ദ്രകായിക മന്ത്രാലയം അറിയിച്ചു. ഡൽഹിയിൽ 1,200-ലധികം സൈക്ലിസ്റ്റുകൾ പങ്കെടുക്കുമെന്നും രാജ്യത്തുടനീളം 2,000-ലധികം സ്ഥലങ്ങളിൽ പരിപാടികൾ സംഘടിപ്പിക്കുമെന്നും അധികൃതർ അറിയിച്ചു.

ഫിറ്റ്നസ് എല്ലാവർക്കും പ്രാപ്യമാക്കുന്നതിനും ഉൾക്കൊള്ളുന്നതിനും, ദേശസ്നേഹപരമാക്കുന്നതിനും തിരംഗാ റാലി നാഴികകല്ലായി മാറുമെന്നും മന്ത്രാലയം അറിയിച്ചു.



ഭീകരവാദത്തിനെതിരെ ഇന്ത്യയുടെ അചഞ്ചല നിലപാട് ലോക രാജ്യങ്ങളെ അറിയിക്കുന്നതിന് രൂപീകരിച്ച സർവകക്ഷി പാർലമെന്ററി പ്രതിനിധി സംഘങ്ങളുടെ സന്ദർശനം തുടരുന്നു. NCP, MP സുപ്രിയ സുലെ നേതൃത്വം നൽകുന്ന പ്രതിനിധി സംഘം അഡിസ് അബാബയിലെ ആഫ്രിക്കൻ യൂണിയൻ ആസ്ഥാനത്ത് സമാധാന സുരക്ഷാ കൗൺസിൽ അംഗങ്ങളുമായി കൂടിക്കാഴ്ച നടത്തി.

എല്ലാ വിധ ഭീകര പ്രവർത്തനങ്ങളെയും നേരിടുന്ന മാർഗങ്ങൾ പ്രതിനിധി സംഘം ചർച്ച ചെയ്തു. ശിവസേന MP ശ്രീകാന്ത് ഷിൻഡെയുടെ നേതൃത്വത്തിലെ സംഘം സിയറ ലിയോൺ സന്ദർശനം വിജയകരമായി പൂർത്തിയാക്കി ലൈബീരിയയിലേക്ക് തിരിച്ചു. ഇന്ത്യൻ പ്രവാസികളുമായി കൂടിക്കാഴ്ച നടത്തിയ സംഘം ഭീകരതയ്ക്കെതിരായ പോരാട്ടത്തിൽ രാജ്യത്തിന്റെ കൂട്ടായ ദുഃഖനിശ്ചയവും ഐക്യവും ഉറപ്പ് നൽകി.

DMK MP കനിമൊഴിയുടെ നേതൃത്വത്തിലെ സംഘം ലാത്വിയൻ സ്റ്റേറ്റ് സെക്രട്ടറിയുമായി കൂടിക്കാഴ്ച നടത്തി.

BJP MP ബൈജയന്ത് പാണ്ഡെയുടെ നേതൃത്വത്തിലെ പ്രതിനിധി സംഘം, അൾജീരിയയിലെത്തി. അൾജീരിയയിലെ ഇന്ത്യൻ അംബാസിഡർ ഡോ. സ്വാതി വി കുൽക്കർണി സംഘത്തെ സ്വീകരിച്ചു. പഹൽഗാം ആക്രമണത്തിലെ ഇരകളുടെ സ്മരണയ്ക്കായി മെഴുകുതിരി കത്തിച്ച നോട്രെ ഡാം ഡി അഫ്രിക്ക് പള്ളി പ്രതിനിധി സംഘം സന്ദർശിച്ചു.

JDU എംപി സഞ്ജയ് കുമാർ ത്യായുടെ നേതൃത്വത്തിൽ ഉന്നതതല പ്രതിനിധി സംഘം ഇന്നലെ ക്യാലാലംപൂരിലെത്തി.



നിലമ്പൂർ ഉപതെരഞ്ഞെടുപ്പ് പ്രചാരണ പ്രവർത്തനങ്ങൾ മുന്നണികൾ സജീവമാക്കി. LDF ഉം UDF ഉം സ്ഥാനാർത്ഥികളെ പ്രഖ്യാപിച്ചതോടെ തെരഞ്ഞെടുപ്പു ചിത്രം കൂടുതൽ തെളിഞ്ഞു. LDF-ന്റെ തെരഞ്ഞെടുപ്പ് പ്രചാരണത്തിന് തുടക്കമിട്ട് നിലമ്പൂർ മണ്ഡലം കൺവെൻഷൻ മുഖ്യമന്ത്രി പിണറായി വിജയൻ ഉച്ച കഴിഞ്ഞ് കോടതിപ്പടിയിൽ ഉദ്ഘാടനം ചെയ്യും. സംസ്ഥാന നേതാക്കളും മന്ത്രിമാരും കൺവെൻഷനിൽ പങ്കെടുക്കും. LDF സ്ഥാനാർത്ഥി M. സ്വരാജ് നാളെ നാമനിർദ്ദേശ പത്രിക സമർപ്പിക്കും.

UDF സ്ഥാനാർത്ഥി ആര്യാടൻ ഷൗക്കത്ത് ഇന്നലെ നാമനിർദ്ദേശ പത്രിക സമർപ്പിച്ചു. ജ്യോതിപ്പടിയിൽ നിന്ന് റോഡ് ഷോയായി എത്തിയാണ് അദ്ദേഹം പത്രിക നൽകിയത്. അതേ സമയം UDFമായി ധാരണയായില്ലെങ്കിൽ തൃണമൂൽ കോൺഗ്രസ് നേതാവ് PV അൻവർ മത്സരത്തിന് തയ്യാറായേക്കുമെന്നും റിപ്പോർട്ടുണ്ട്.



സംസ്ഥാനത്ത് മധ്യവേനലവധിക്ക് ശേഷം സ്കൂളുകൾ നാളെ തുറക്കും. മുഖ്യമന്ത്രി പിണറായി വിജയൻ രാവിലെ ആലപ്പുഴ കലവൂർ ഗവൺമെന്റ് ഹയർ സെക്കൻഡറി സ്കൂളിൽ പ്രവേശനോത്സവം ഉദ്ഘാടനം ചെയ്യും. സംസ്ഥാന സ്കൂൾ പ്രവേശനോത്സവത്തിന്റെ ഒരുക്കങ്ങൾ അവസാന ഘട്ടത്തിലാണെന്ന് സംഘാടക സമിതി അറിയിച്ചു.



ഓപ്പറേഷൻ സിന്ദൂറിന്റെ വിജയം ആഘോഷിക്കുമ്പോൾ, ഇന്ത്യൻ സൈനികരുടെ ധീരതയെ അഭിവാദ്യം ചെയ്യുന്ന ആകാശവാണി പരമ്പരയിൽ ഇന്ന്, 1947-48 ലെ ഇന്ത്യ-പാകിസ്ഥാൻ യുദ്ധത്തിൽ അവിശ്വസനീയമായ ധൈര്യം പ്രകടിപ്പിച്ച പരം വീർ ചക്ര അവാർഡ് ജേതാവ് ലാൻസ് നായിക് കരം സിങ്ങിനെ അനുസ്മരിക്കുന്നു.

....ഡെസ്ക് റിപ്പോർട്ട്....

.....വോയ്സ്.....

1915-ൽ പഞ്ചാബിൽ ആണ് ലാൻസ് നായിക് കരം സിംഗ് ജനിച്ചത്. 1941-ൽ അദ്ദേഹം ഒന്നാം സിഖ് റെജിമെന്റിൽ ചേർന്നു. 1948-ലെ ഇന്ത്യ-പാക് യുദ്ധത്തിന്റെ ഭാഗമായ തിത്വാൾ യുദ്ധത്തിൽ, ഇന്ത്യൻ അതിർത്തി സംരംക്ഷിക്കുന്നതിൽ കരം സിംഗ് സുപ്രധാന പങ്ക് വഹിച്ചു. ഒക്ടോബർ 13-ന് രാത്രി, ലാൻസ് നായിക് കരം സിങ്ങിന്റെ ഔട്ട്പോസ്റ്റിന് നേരെ ശത്രു സൈന്യം കനത്ത ഷെല്ലാക്രമണം നടത്തി. ഇന്ത്യൻ പക്ഷത്ത് വെടിക്കോപ്പുകൾ കുറവായിരുന്നിട്ടും അദ്ദേഹം എട്ടോളം ആക്രമണങ്ങളെ സധൈര്യം നേരിട്ടു.

കിടങ്ങുകളിൽ നിന്ന് കിടങ്ങിലേക്ക് നീങ്ങി, കൂട്ടാളികളെ പോരാട്ടം തുടരാനും ഗ്രനേഡുകൾ ഉപയോഗിച്ച് ശത്രുവിനെ തിരിച്ചടിക്കാനും അദ്ദേഹം പ്രോത്സാഹിപ്പിച്ചു.

രണ്ടുതവണ പരിക്കേറ്റെങ്കിലും ഉത്തരവാദിത്തത്തിൽനിന്ന് ഒഴിഞ്ഞുമാറാതെ കരം സിങ്ങ് ബയണറ്റ് ഉപയോഗിച്ച് രണ്ട് ശത്രു സൈനികരെ കൊലപ്പെടുത്തി. അദ്ദേഹത്തിന്റെ അടിപതറാത്ത ആർജ്ജവം ആക്രമണകാരികളെ നിരാശരാക്കി. ഒടുവിൽ ഇന്ത്യൻ പ്രതിരോധം തകർക്കുന്നതിൽ ശത്രുക്കൾ പരാജയപ്പെട്ടു.

അസാധാരണ ധൈര്യവും നേതൃപ്രാധാന്യവും കൊണ്ട് സഹപ്രവർത്തകർക്ക് പ്രചോദനവും ശത്രുവിന് പേടി സ്വപ്നവുമായിത്തീർന്ന ലാൻസ് നായിക് കരം സിങ്ങിനെ രാജ്യം പരമ വീര ചക്രം നൽകി ആദരിച്ചു.

ലാൻസ് നായിക് കരം സിങ്ങിനെ രാജ്യം അഭിവാദ്യം ചെയ്യുന്നു.



സ്വാതന്ത്ര്യത്തിന്റെ 75 വർഷത്തിന് ശേഷവും രാജ്യം തുടർച്ചയായി പുരോഗമിക്കുന്നതിൽ ഭരണഘടനയ്ക്ക് സുപ്രധാന പങ്കുണ്ടെന്ന് സുപ്രീം കോടതി ചീഫ് ജസ്റ്റിസ് ഭൂഷൺ രാമകൃഷ്ണ ഗവായ് പറഞ്ഞു. രാജ്യത്തെ, നിരവധി പ്രതിസന്ധികളിൽ നിന്ന് ഭരണഘടന രക്ഷിച്ചിട്ടുണ്ടെന്നും അദ്ദേഹം അലഹബാദിൽ അഭിപ്രായപ്പെട്ടു. ഹൈക്കോടതി ക്യാമ്പസിൽ പുതുതായി നിർമ്മിച്ച അഭിഭാഷക ചേംബർ മൾട്ടി ലെവൽ പാർക്കിംഗ് ഉദ്ഘാടനം ചെയ്യുകയായിരുന്നു അദ്ദേഹം.



KSRTC ജീവനക്കാർക്ക് മെയ് മാസത്തെ ശമ്പളം ഒറ്റത്തവണയായി ഇന്നലെ വിതരണം ചെയ്തു. തുടർച്ചയായി പത്താമത്തെ മാസമാണ് KSRTC ജീവനക്കാർക്ക് ശമ്പളം ഒറ്റത്തവണയായി നൽകുന്നത്. വരും മാസങ്ങളിലും KSRTC ജീവനക്കാരുടെ മുഴുവൻ ശമ്പളവും ഒന്നാം തീയതി തന്നെ ഒറ്റത്തവണയായി നൽകുന്നതിന് നടപടി സ്വീകരിച്ചിട്ടുണ്ടെന്ന് KSRTC ചെയർമാൻ അറിയിച്ചു.



സംസ്ഥാനത്ത് അടുത്ത നാല് ദിവസം വടക്കൻ ജില്ലകളിൽ ശക്തമായ മഴയ്ക്കും തെക്കൻ ജില്ലകളിൽ വ്യാപക മഴയ്ക്കും സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. മഴ സാധ്യത കണക്കിലെടുത്ത് ഇന്നും നാളെയും ആലപ്പുഴ, എറണാകുളം, കണ്ണൂർ, കാസർഗോഡ് ജില്ലകളിൽ കാലാവസ്ഥാ വകുപ്പ് മഞ്ഞ ജാഗ്രത പ്രഖ്യാപിച്ചു.

കേരള - കർണാടക - ലക്ഷദ്വീപ് തീരങ്ങളിൽ ഇന്ന് 60 കിലോമീറ്റർ വരെ വേഗത്തിൽ കാറ്റിന് സാധ്യതയുണ്ടെന്നും മുന്നറിയിപ്പുണ്ട്. മീൻ പിടുത്തക്കാർ കടലിൽ പോകരുതെന്നും നിർദ്ദേശിച്ചു.



തൃശ്ശൂരിൽ മഴയുടെ ശക്തി കുറഞ്ഞു. ജില്ലയിൽ സുരക്ഷാ നടപടികളുടെ ഭാഗമായി ഇന്നലെ അഞ്ച് ദുരിതാശ്വാസ ക്യാമ്പുകൾ കൂടി തുറന്നു. ഇതോടെ ആകെ ക്യാമ്പുകളുടെ എണ്ണം 12 ആയി. വിവിധ വില്ലേജുകളിൽ നിന്ന് 60 കുടുംബങ്ങളെ ക്യാമ്പുകളിലേക്ക് മാറ്റി. 32 കുട്ടികളുൾപ്പെടെ 170 പേരാണ് നിലവിൽ ക്യാമ്പുകളിൽ കഴിയുന്നത്.



സംസ്ഥാന ഗവൺമെന്റിന്റെ വിജ്ഞാന കേരളം പദ്ധതിയുടെ ഭാഗമായി കാസർകോട്ട് ജോബ് സ്റ്റേഷനുകൾ ആരംഭിക്കുന്നു. ജില്ലയിലെ തൊഴിൽ അന്വേഷകർക്ക് പ്രതീക്ഷ നൽകുന്ന ആദ്യ ജോബ് സ്റ്റേഷൻ നീലേശ്വരത്താണ് ഒരുങ്ങുന്നത്.

കൂടുതൽ വിവരങ്ങളുമായി ആകാശവാണി പ്രതിനിധി പി. ജഗന്നിവാസൻ...

.....വോയ്സ്.....



IPL ക്രിക്കറ്റ് രണ്ടാം ക്വാളിഫയറിൽ ഇന്ന് പഞ്ചാബ് കിങ്ങ്സ്, മുംബൈ ഇന്ത്യൻസിനെ നേരിടും. അഹമ്മദാബാദിൽ വൈകീട്ട് 7.30നാണ് മത്സരം. ഇന്നത്തെ മത്സരത്തിലെ വിജയികൾ മറ്റന്നാൾ ഫൈനലിൽ റോയൽ ചലഞ്ചേഴ്സ് ബെംഗളൂരുവിനെ നേരിടും.



കൊല്ലത്ത് നടന്ന കേരള സർവകലാശാല യുവജനോത്സവം സമാപിച്ചു. യൂണിവേഴ്സിറ്റി കോളജിന് കിരീടം.

കൂടുതൽ വിവരങ്ങളുമായി ആകാശവാണി പ്രതിനിധി നീരജ്ജാൽ...

.....വോയ്സ്.....

കൊല്ലത്ത് നടന്ന കേരള സർവകലാശാല യുവജനോത്സവത്തിൽ 226 പോയിന്റ് നേടി യൂണിവേഴ്സിറ്റി കോളജ് ഓവറോൾ ചാമ്പ്യനായി. 114 പോയിന്റുമായി കേരള യൂണിവേഴ്സിറ്റി കാമ്പസ് രണ്ടാം സ്ഥാനവും, 98 പോയിന്റുമായി ശ്രീസ്വാതിതിരുനാൾ കോളജ് മൂന്നാം സ്ഥാനവും കരസ്ഥമാക്കി. തിരുവനന്തപുരം മാർ ഇവാന്റിയോസ് കോളജിലെ നന്ദകിഷോർ

24 പോയിന്റുകൾ നേടി കലാപ്രതിഭയായി. 13 പോയിന്റുകൾ നേടി കൊല്ലം എസ്.എൻ. കോളജ് വിദ്യാർത്ഥിനി ഭാഗ്യ ആർ. കലാതിലകമായി. 31 പോയിന്റുമായി അധീന എസ്. ട്രാൻസ്ജന്റർ വിഭാഗത്തിൽ കലാ രത്നമായി. ചലച്ചിത്രതാരം ബേസിൽ ജോസഫ് വിജയികൾക്ക് സമ്മാനങ്ങൾ വിതരണം ചെയ്തു.

സമാപനസമ്മേളനം എം. നൗഷാദ് എം.എൽ.എ. ഉദ്ഘാടനം ചെയ്തു. 4 ദിവസം കൊല്ലം നഗരത്തിലെ 11 വേദികളിലായി നടന്ന മത്സരങ്ങളിൽ 2605 വിദ്യാർത്ഥികൾ പങ്കെടുത്തു.



34 വർഷത്തെ സേവനം പൂർത്തിയാക്കി, ആകാശവാണി കോഴിക്കോട് വാർത്താ വിഭാഗം മേധാവിയും ആകാശവാണി കൊച്ചി ഡെപ്യൂട്ടി ഡയറക്ടറുമായ രാജ്മോഹൻ R വിരമിച്ചു. ആകാശവാണി NSD ഡൽഹി, കൊച്ചി, കോഴിക്കോട് നിലയങ്ങളിലും ചെന്നൈ ദൂരദർശനിലും അദ്ദേഹം സേവനം അനുഷ്ഠിച്ചിട്ടുണ്ട്.



ആകാശവാണി കണ്ണൂർ നിലയം അസിസ്റ്റന്റ് ഡയറക്ടറും പ്രോഗ്രാം മേധാവിയുമായ TK. ഉണ്ണികൃഷ്ണൻ, എഞ്ചിനീയർ മുരളീധരൻ തളിമം, ടെക്നീഷ്യൻ AK. സുരേന്ദ്രൻ ലോവർ ഡിവിഷൻ ക്ലാർക്ക് , C.ചന്ദ്രശേഖരൻ എന്നിവർ സർവ്വീസിൽ നിന്ന് വിരമിച്ചു. വിരമിച്ചർക്ക് ആകാശവാണി റിക്രിയേഷൻ ക്ലബ്ബ് യാത്രയയപ്പ് നൽകി.



പതിനൊന്നാമത് മലബാർ റിവർ ഫെസ്റ്റ് അടുത്ത മാസം 24 മുതൽ 27 വരെ തുഷാരഗിരിയിലെ ചാലിപ്പുഴയിലും ഇരുവഞ്ഞിപ്പുഴയിലും സംഘടിപ്പിക്കും. 20-ൽ അധികം രാജ്യങ്ങളിലെ കയാക്കർമാരും നൂറിലധികം ദേശീയ കയാക്കർമാരും ഫെസ്റ്റിൽ പങ്കെടുക്കും.

News Reader: വി കെ സുരേഷ്
News Team: നിമിഷ ജി, രജ്ഞ കെ
DEO : സി കെ സുബോധ്